

SA's Leading Past Year

Exam Paper Portal



You have Downloaded, yet Another Great Resource to assist you with your Studies 😊

Thank You for Supporting SA Exam Papers

Your Leading Past Year Exam Paper Resource Portal

Visit us @ www.saexampapers.co.za





basic education

Department:
Basic Education
REPUBLIC OF SOUTH AFRICA

SENIOR CERTIFICATE EXAMINATIONS/ NATIONAL SENIOR CERTIFICATE EXAMINATIONS

ISINDEBELE ILIMI LOKUTHOMA LOKWENGEZA (FAL)

IPHEPHA LOKUTHOMA (P1)

MRHAYILI/MGWENGWENI 2025

IMITLOMELO: 80

ISIKHATHI: Ama-iri ama-2

Iphepha lemibuzweli linamakhasi ali-13.



SA EXAM PAPERS

Proudly South African

Ilungelo lokukhuphela lifungethiwe

Phendla

YELELA

1. Iphepheli LINEENGABA EZINTATHU: ISIGABA A, B kanye NESIGABA-C.

ISIGABA A:	Ukufunda nokuzwisisa	(30)
ISIGABA B:	Ukurhunyeza	(10)
ISIGABA C:	Izakhi nemithetjhwana yokusetjenziswa kwelimi	(40)
2. Phendula YOKE imibuzo.
3. Thoma isigaba ESINYE NESINYE ekhasini ELITJHA.
4. Thalela ngemva kokuphendula imibuzo YESIGABA NGASINYE.
5. Nombora iimpendulo zakho ngendlela ezinonjorwe ngayo ephepheni lemibuzo.
6. Tjhiya umuda OWODWA ngemva kwaleyo naleyo pendulo.
7. Yelela bona upeleda amagama ngendlela efaneleko bewutlole nemitjho ezwakalako.
8. Isikhathi esiphakanyisweko sokutlola ISIGABA NGASINYE:

ISIGABA A:	Imizuzu ema-50
ISIGABA B:	Imizuzu ema-20
ISIGABA C:	Imizuzu ema-50
9. Tlola kühle ngesandla esibonakalako.



ISIGABA A: UKUFUNDA NOKUZWISISA

UMBUZO 1

Phendula UMBUZO 1.1 kanye NOMBULO 1.2.

1.1 Fundisisa itheksthi engenzasi uyizwisise bese uphendula imibuzo elandelako.

ITHEKSTHI A

ABAFUNDI BELIMPOPO BAZUZE IIMBHAYISIKILI EHLELWENI LESHOVA KALULA

- 1 Isiyingi seVhembe esisesifundeni sangeLimpopo sitjharhathelwe litjhu du lamambala. Ithabo kube lithabo unokghadanyana wabindwa lithuli ngendaweni le lokha umgade nawuhlanzela abaneempoto nakunikelwa iimbhayisikili ebafundini abakhamba ibanga elimakhilomitha asi-6 ukuya nokubuya esikolweni qobe lilanga. 5
UmNyango wezeFundo esiFundeni sangeLimpopo wamukele ihlelo iShova-Kalula *Bicycles* elivela emNyangweni ophezulu wezokuThutha njengengcenywe yejima le-*Back-to-School*.
- 2 UmNyango wezeFundo esifundenesi uphiwe iimbhayisikili ezima-798 ezabelwe abafundi bangeVhembe abanengi babo baphuma esikolweni 10
esibizwa bona yiShirelele neHlalukwena Sekhondari kanye nezinye ezikhethiweko. Sele kuminyakanyaka abafundi babhalelwa kufika eenkolweni ngesikhathi ngonobangela wobujamo bezulu, ukungakaphili kuhle emzimbeni kanye nokuba kude kweenkolo. Umphakathi bewuzenzela ungatholi isizo. Ulingile ukukokoda 15
eminyangweni emineni kodwana akhange uthole isizo. Nokho-ke ekugcineni, igcine ivulekile iminyango leyo ngombana isizo litholakele.
- 3 Abafundi ababetheka khulu ngilabo abaphuma emindenini edla imbuya ngelithi. Abavela emindenini edla bekusale bona bebanganazo iintjhihilo zokufika esikolweni ngesikhathi. Nokho-ke umtlhago lo sewuyindaba 20
yayizolo njengombana abafundi sebaphiwe iimbhayisikilezi nje. Kazi amakhilomitha asi-6 ngelanga akasimngani womuntu nokwenza ubhadula ngeenyawo! Ngapha naku umgodlakazi weencwadi ngemhlana. Phela nawufika esikolweni udinwe ufile, lokho kwenza bona nezinto ezifundiswako zingangeni kuhle ehloko. 25
- 4 UmNyango wezeFundo ngokubambisana nomNyango wezokuThutha ukhethe ukujamiselela iimbhesi ebezithutha abentwanaba ngeembhayisikilezi ngonobangela wokubangwa nokubulawa kwabosomathenda nabonomathenda beenthuthezi. Kazi lapho kunomgodla wemali khona kuhlalwa kusepini. Woke umuntu ufuna 30
ukunghwathelwa. ObekanguNgqongqotjhe wezokuThutha umma uSindisiwe Chikunga, ube sikhulumi selanga ejimeni le-*Back-to-School* ebelibanjelwe e*Worship Tabernacle Christian Church* eMalamulele.

5	Ejimeneli abafundi baphiwe iimbhayisikili bebabandulwa ngemithetho yokuphepha endleleni kanye namabizelo abangawafundela atholakala emikhakheni yezokuthutha. Ekulumeni yakhe uveze bona ihlelo leShova-Kalula lizokuphungula iintjhihilo abafundaba abebaqalene nazo kanye nokuzalisa ihlelo lokuthuthwa kwabafundi ngokutjheja khulu labo abakhamba amakhilomitha angaphezu kwama-3 ukuya kasi-6 ngelanga. Lokhu kutjengisa bona kwamambala ifundo ithathelwa phezu begodu woke umntwana unelungelo lokuyithola nanyana ubujamo kunjani.	35 40
6	ObekanguNgqongqotjhe uthe iimfuneko zokuthola iimbhayisikilezi ngezilandelako: Kufanele kube ukhamba ibanga elingaphezu kwamakhilomitha ama-3 ukuya kwaphela, ube mfundi ofunda igreyidi lesi-3 ukuya kele-12, ube mumuntu owazi imithetho esisekelo yezokuphepha endleleni begodu ube mumuntu onekghono lokukhwela/lokureya ibhayisikili. Uleke ngokuhlathulula bona ihloso ekulu yehlelwele kuthuthukisa ikghono lokureya ibhayisikili nokunikela abantu isisombululo sokufika eendaweni ezikude ngaphandle kokusebenzisa iimalikazi, khulukhulu emiphakathini edobha phasi. Imiphakathi le nayo kufanele ikghone ukulalamela amathuba wokufunda njengalabo abasemadorobheni.	45 50
7	Ukuphendula imibuzo etshwenya ababelethi mayelana nokuphepha kwabentwababo endleleni obekanguNgqongqotjhe uthe, 'Boke abentwana abaphiwe iimbhayisikili bazokubandulwa bebafundiswe mayelana nezokuphepha ukwenzela bona abasebenzisi bazo bakghone ukwazi nokulandela imithetho yezokuphepha. Ungezelele nangokuthi yomibili iminyango le izokuqinisekisa bona iimfundobandulwezi ziyalandelwa. Uragele phambili wakhalisa khudlwana abafundi mayelana nokulwa, ubugebengu kanye nokusebenzisa iindakamizwa. Kufanele baqinisekise bona iinkolo ziba yindawo ephephileko nenevikeleko ngeenkhathi zoke.	55 60
8	Kwamambala abentwana bangeVhembe baphumile emthlagweni. Kazi umthlago uyamrareja umuntu agcine aphumile endleleni bese enze izinto eziphambene nokulunga. Uphethe ngokuthi uyathemba bona umphakathi ungakwazi ukwakha isitjhaba esiphephileko, esiphilileko nesiphumelelako ngokuqinisekisa bona imiphakathi yaso iba miqasa nayibona izinja nakuza ekusetjenzisweni kweendakamizwa, ubugebengu nokuthorisana.	65 70
9	Kwangathi iminyango le ingalula isandla ilalamele nabanye abentwana abasebujameni obufana nebalaba. Ikusasa elikhanyako lakhiwa ngefundo nayingekho isitjhaba nenarha angeze zaba neragelo phambili. Ifundo isilodlhelo sepilo.	

[Ithethwe ku-inthanethi yatjhugululelwa eLimini lesiNdebele]

1.1.1 Ngokuya kwesigaba soku-1 ngiliphi ijima elilethe ihlelo leShova-Kalula.

(1)




- 1.1.2 Tlola amagama weenkolo EZIMBILI lapho kunabafundi abanengi abaphiwe iimbhayisikili zeShova-Kalula ngokuya kwesigaba sesi-2. (2)
- 1.1.3 Tlola igama nesibongo sakaNgqongqotjhe obekangamele umNyango wezokuThutha ngokuya kwesigaba sesi-4. (2)
- 1.1.4 Rhunyeza izinto EZIMBILI uNgqongqotjhe obekangamele umNyango wezokuThutha azikhalima khudlwana bona abafundi badlalele kude nazo. (2)
- 1.1.5 Ngokurhunyezweko veza ikambiso ezokulandelwa ukuqinisekisa bona abafundi abafumene iimbhayisikilezi bayaphepha eendleleni. Ipendulwakho ayibe liphuzu ELILODWA. (1)
- 1.1.6 Hlathulula iqhinga elisetjenziswe mNyango wezeFundo kanye newezokuPhepha ekuqinisekiseni bona iimbhayisikilezi zinikelwa abafundi abazithoga kwamambala. Ipendulwakho ayibe maphuzu AMABILI. (2)
- 1.1.7 Hlathulula umqondo omunyethwe yikulumo ethi; 'Imiphakathi yethu ayibe miqasa nayibona izinja nakuza endabeni yeendakamizwa.' (2)
- 1.1.8 Khetha ipendulo enembako kilezi ezingenzasi.
- Ubulwele obungabhalelisa umfundi bona akhambe ibanga elide ngeenyawo lokha nakaya esikolweni ...
- A yitjhukela.
B ziingazi eziphezulu.
C yi-Aids.
D yi-asthma/bulwele besifuba. (2)
- 1.1.9 Ucabanga bona ngisiphi isizathu esenza bona iimbhayisikilezi zingaphiwa abafundi begreyidi R ukuya kelesi-2? Ipendulwakho ayibe liphuzu ELILODWA. (2)
- 1.1.10 Hlathulula imithetho esisekelo efanele yaziwe bentwana emayelana nokuphepha endleleni lokha nabakhamba ngeenyawo. Ipendulwakho ayibe maphuzu AMABILI. (2)
- 1.1.11 lindakamizwa sekuyinto abafundi abaditjha ngayo amalanga la. Ucabanga bona khuyini okungenziwa ngeenkolweni ukukhandela ubujamobu? Ipendulwakho ayibe liphuzu ELILODWA. (2)
- 1.1.12 Ngokubona kwakho ucabanga bona ngikuphi okhunye abafundi abakuzuzako lokha nabareya iimbhayisikili ibanga elide kangaka? Ipendulwakho ayibe liphuzu ELILODWA. (2)
- 1.1.13 Coca wenabe ngobujamo bezulu bona bubakhandela njani abafundi bona baye eenkolweni? Ipendulwakho eyibe liphuzu ELILODWA. (2)



1.2 Qalisisa isithombe esingenzasi bese uphendula imibuzo elandelako.

ITHEKSTHI B



[Sithethwe ku-www.images.com]

- 1.2.1 Tlola izinto EZIMBILI ezibonakala esithombeni esingehla. (2)
- 1.2.2 Ingabe isenzo somuntu lo sokubeka izandla phezu kwehloko sisitjelani ngobujamo akibo? Ipendulwakho ayibe maphuzu AMABILI. (2)
- 1.2.3 Coca wenabe ngomthelela umuntu osesithombeni lo angawuletha ekhamphanini asebenza kiyo ngesenzo sakhesi. Ipendulwakho ayibe liphuzu ELILODWA. (2)

IMITLOMELO YESIGABA A: 30



ISIGABA B: UKURHUNYEZA

UMBUZO 2

Fundisisa itheksthi engenzasi uyizwisise bese uyirhunyeza ngokwemiyalo onikelwe yona.

IMIYALO:

1. Ngamagama angadluli kwama-60, rhunyeza ngamaphuzu uveze **izinto ekufanele uzenze nawufuna ukuba sisebenzi esiphumelelako emsebenzini.**
2. Rhunyeza ngamaphuzu ali-7.
3. Ungabuyeleli utlole isihloko setheksthi.
4. Tlola inani lamagama owasebenzisileko ekupheleni kwesirhunyezo sakho.

ITHEKSTHI C

YIBA SISEBENZI ESIPHUMELELAKO EMSEBENZINI

Abantu abanengi bazithola bafuna imisebenzi ngemva kobana baqede iimfundo zabo emaZikweni aPhakemeko wezeFundo. Lokho kusifiso sabantu abanengi ngombana ukufumana umsebenzi kuyayiqotha indlala emndenini. Umuntu nasele awutholile umsebenzi ufanele atjheje indlela aziphatha ngayo. Amakhamphani amanengi aneendlela zokuqalisisa kuhle abasebenzi babo bonyana babasebenzi abanjani. Ukuze isisebenzi sibe sisebenzi esiphuma phambili kufanele sibe sisebenzi esisebenza ngokuzikhandla emsebenzinaso. Lokho kuzokwenza bona umsebenzaso siwenze ngepumelelo ngombana kunganamuntu osilandelelako. Ukuzithemba nawenza umsebenzakho nakho kuyakusiza bona uphume phambili. Lokha nawutjengisa ukuzithemba usuka utjengisa bona uyawazi umsebenzakho nokwenza bona uwusebenze ngaphandle kokutatazela.

Yiba sisebenzi esithembekako kubaphathi bakho. Ukuthembeka emsebenzini kufaka hlangana ukobana nawunikelwe umsebenzi othileko kwaziwe bona unikelwe umuntu ozowenza ngefanelo. Ukusebenza ngokubambisana nabalingani bakho kuqakatheke khulu ngombana kwenza bona nikghone ukuhlanganyela umsebenzi bewuphele msinya. Ukuze umsebenzi uragele phambili kufanele kube neendlela zokukhulumisana qobe lilanga. Yeke-ke nawusisebenzi yiba neendlela zokhulumisana nabantu osebenza nabo. Ukuziphendulela ngomsebenzakho kukwenza ubengcono kunabanye abasebenzi ngombana ukghona ukuhlathulula ukobana umsebenzi othileko kubayini uwenza ngendlela leyo. Lokho kwenza abaphathi babone bonyana uyawazi umsebenzi wakho.

Abaphathi bayamthanda umuntu owonga isikhathi sekhamphani. Khuthalela ukuba sisebenzi esicabanga ngokungeneleleko, ukghone ukuthatha iinqunto ezifaneleko ngaphandle kokubuza yoke into ebaphathini bakho begodu ngokwenza njalo uzivulela amathuba wokufumana iinkhundla. Yiba sisebenzi esenza umsebenzaso ngesikhathi esifaneleko. Ungathathi isikhathi ukwenza umsebenzi onikelwe wona. Abasebenzi abanamakghono angehla la bavamise ukunikelwa iinkhundla msinya emisebenzinabo. Abanye bagcina bathole eminye imisebenzi ephambili nebhada ngcono khulu. Uthathele phezulu umsebenzi owenzako.

[Ithethwe ku-inthathethi yatjhugululwa eLimini lesiNdebele]



ISIGABA C: IZAKHI NEMITHETJHWANA YOKUSETJENZISWA KWELIMI

UMBUZO 3: ISIKHANGISO

Qalisisa isikhangiso esingenzasi bese uphendula imibuzo elandelako.

ITHEKSTHI D

UNEMIRARO? LALA UTHOBEKE UMKHUMBULO UBE NAMABHUDANGO AMNANDI! GIJIMELA e-COMFORT SLEEP uzifumanele ingubo emtofotofo uthi; 'Sala kuhle makhaza; yetjhe mfuthumela.'

Zifumanele imisamelo emihle simahla!



- Uthenga ngekarada lebhanga kwaphela.
- Imisamelo uyifumana nawuthenge iingubo ezintathu.

[Sithethwe ku-www.images.com]

3.1 Dzubhula amagama asesikhangisweni angadosa abantu bona bathenge lokhu okukhangiswako. (1)

3.2 Tlola umbandela ongenza bona abantu babe nobudisi bokufumana lokhu okukhangiswe ngehla. (1)



SA EXAM PAPERS

Proudly South African

Ilungelo lokukhuphela lifungethiwe

Phendla

- 3.3 Buyelela utlole umutjho ongenzasi uveze ubunye.
Zifumanele imisamelo emihle simahla! (1)
- 3.4 Tlola bona igama elithalelweko emutjhweni ongenzasi limhlobo bani wesichasiso/wesitlhadlhuli.
Zifumanele ingubo emtofotofo. (1)
- 3.5 Phendula isitatimende esingenzasi ngoLIQINISO nofana AKUSILO IQINISO bese usekela isiqunto osithetheko ngephuzu ELILODWA.
Isikhangiso esingehla sinelimi lokudlelezela. (1)
- 3.6 Hlathulula isizathu sokobana amagama athi; 'Comfort Sleep' atlolwe butjhigama esikhangisweni esingehla. (1)
- 3.7 Ingabe ubujamo bakadade osesikhangisweni esingehla busitjelani ngaye? Sekela ipendulwakho ngephuzu ELILODWA. (2)
- 3.8 Coca ngokuphumelela nofana ukungakaphumeleli komtami wesikhangiso esingehlesi ukusebenzisa amaqhinga wokukhangisa ngepumelelo. Sekela isiqunto osithetheko ngamaphuzu AMABILI. (2)

[10]

UMBUZO 4: IKHATHUNI

Qalisisa ikhathuni engenzasi bese uphendula imibuzo elandelako.

ITHEKSTHI E



- 4.1 Tlola iinsetjenziswa EZIMBILI ezitjengisa bona kusekhaya la akusise-ofisini. (2)
- 4.2 Hlathulula indlela umma lo azizwa ngayo ekhathunini engehla le. (1)
- 4.3 Dzubhula ibizombala elisetjenziswe ekhathunini engehla le. (1)
- 4.4 Ngaphandle kokusebenza ngikuphi okusitjengisa bona abantwaba bebezele nokuditjha? Ipendulwakho ayibe maphuzu AMABILI. (2)
- 4.5 Thatha igama elithalelweko emutjhwani ongenzasi ulitjhugulule libe libizomuntu. (1)

Umsebenzi kamma lo kuhlwendisa. (1)

- 4.6 Khetha ipendulo enembako kezingenzasi.

Amagama athi; 'Ungaphazamisi' amumethe umqondo welimi ...

- A lokudlelezela.
- B lokubandlulula.
- C lokwenzisa/lokukatelela.
- D lokurogela.

(1)

- 4.7 Thatha amagama asisaga asetjenziswe ekhathunini engehla uzakhele ngawo umutjho kuvele bona uyayazi ihlathululo yaso. (2)

[10]



UMBUZO 5: IPHROZI

5.1 Fundisisa itheksthi engenzasi uyizwisise bese uphendula imibuzo elandelako.

ITHEKSTHI F

Namhlanjesi lilanga elikhulu ngakwaMaphepha wesibili KwaDlawulale. Iintjhimani zimenyiwe bona zizokufunelwa iintombi ngombana kutholakele bona abentazana abanengi banabentwana kodwana ibhidi liyindlala. Ngelokho-ke ikosi yenze umnyanya omkhulu lapho abantu abanganabalingani bazokutholana khona. Iingidi, iimbhuku nemikhwa 5 azikavunyelwa. Woke umuntu uvuke warhabela khona afuna ukuzibonela ngewakhe bona into enjalo yakhe yabonwaphi. Iintombi ziziphotjhonge kwamanikelela kanti namasokana avunule aphelele. Phela woke umuntu ufuna ukuthola umendo abizwe ngonosgede nofana ngoKumbuza. USkhumba naye ulapha kodwana akakahlambi, wembethe nezambatho 10 ezineensila. Nakathi uyakhuluma kuvela amazinyo asarulana nephunga eliyathisa ipukani ehlaza. Naye ulinga ukusoma kazi ufuna umkhamanzi ohlamanzana. Uzwe omunye asithi, 'Angeze ngenda kuwe mina nanyana singasala sobabili ephasinapha.'

[Ingeyokuzitlamela]

- 5.1.1 Tlola bona ibizo elithalelweko emutjhwani ongenzasi limhlobobani.
Naye ulinga ukusoma kazi ufuna umkhamanzi. (1)
- 5.1.2 Tjhugulula umutjho ongenzasi uveze isikhathi esisandukudlula.
Namhlanjesi lilanga elikhulu ngakwaMaphepha. (1)
- 5.1.3 Buyelela utlole umutjho ongenzasi bese ujamiselela igama elithalelweko ngelimqondofana nalo.
Naye ulinga ukusoma kazi ufuna umkhamanzi ohlamanzana. (1)
- 5.1.4 Buyelela utlole umutjho ongenzasi bese ujamiselela ibinzana lamagama athalelweko ngegama elilodwa.
Umbandela uthi iingidi, iimbhuku nemikhwa azikavunyelwa. (1)
- 5.1.5 Buyelela utlole umutjho ongenzasi uveze ubunengi.
Woke umuntu uvuke warhabela khona. (2)
- 5.1.6 Buyelela utlole umutjho ongenzasi bese ufaka isakhi sokukhulisa egameni elithalelweko.
Nakathi uyakhuluma kuvela amazinyo asarulana nephunga eliyathisa ipukani ehlaza. (1)



5.1.7 Khetha ipendulo enembako kilezi ezingenzasi.

Ikulumo ethi; 'Ibhidi liyindlala' ihlathulula bona ...

- A umendo ukhona.
- B umendo uyazifunela.
- C umendo awuthandwa babantu.
- D umendo yivela kancani. (1)

5.1.8 Thatha igama elithalelweko emutjhwani ongenzasi utlole ngalo umutjho uveze ihlathululo ehluKileko.

Nakathi uyakhuluma kuvela amazinyo asarulana. (2)

5.1.9 Buyelela utlole umutjho ongenzasi kodwana uthome ngegama elithalelweko.

USkhumba ufuna umkhamanzi ohlamanzana. (2)

5.1.10 Tlola umutjho ongenzasi ube yikulumo engakanqophi/embiko.

UTholakele uthi; 'Mina angeze ngenda kuSkhumba nanyana singasala sobabili ephasinapha.' (2)



5.2 Qalisisa isithombe esingenzasi bese uphendula imibuzo elandelako.

ITHEKSTHI G

Umuntu mumuntu ngabantu, kazi umntwana ukhuliswa sitjhaba. Isitjhaba asiragele phambili nokubathanda abadosiphambili bangomuso.



[Sithethwe ku-www.images.com]

5.2.1 Jamiselela igama elithalelweko emutjhweni ongenzasi ngesabizwana sokukhomba kujana/kudana.

Abafundi bamukele isipho abasitlhoga khulu. (1)

5.2.2 Hlanganisa imitjho engenzasi ngesihlanganiso esifaneleko.

Abentwana bahlezi eentulweni. Abentwana bafuna ukuvela esithombeni. (1)

5.2.3 Buyelela umutjho ongenzasi kuthi esikhundleni sesenzukuthi esithalelweko utlole esifaneleko.

Abotitjhere nabafundi bambethe iinrhembe ezimhlophe tshu. (1)

5.2.4 Jamiselela amagama athalelweko ngesitjho esinembako.

Abotitjhere nabafundi abasesithombeni bathandana kwamambala. (1)

5.2.5 Thatha igama elithalelweko emutjhweni ongenzasi ulitjhugulule libe libizonto bese ulisebenzisa emutjhweni ozozakhela wona.

Abesana bathabe khulu abakholwa ngetjhu elibavelelekweli. (2)
[20]

IMITLOMELO YESIGABA C: 40
INANI LOKE: 80

